



Fai 'e Joy D. Jones

Palesitēni Lahi
'o e Palaimeli

Teuteu ki he TEMIPALÉ he 'Aho Kotoa Pē

Ko e taimi na'á ku ta'u hiva aí, na'e 'i ai ha'aku faiako Palaimeli lelei na'e ui ko Sisitā Kola. Na'á ku mā 'aupito, ka na'e angalelei pea na'á ku sai'ia ke nofo mo ia. Na'á ne tufa mai kiate kimautilu takitaha 'i ha 'aho 'e taha ha la'i pepa. Na'a mau hiki kotoa ai e me'a na'a mau fie fai 'i ha'amau lalahi hake. Na'á ku hiki: "Hū ki he 'uni-vēsiti mo mali 'i he temipalé." Na'á ku fakapipiki 'eku la'i pepá 'i 'olunga he matapā hoku tautau'anga valá. Na'e hū mai 'a e huelo 'o e maama halá 'i he taimi po'ulí 'i hoku matapā sio'atá. Na'á ku sio hake ki he'eku la'i pepá. Na'á ne fakamanatu mai na'á ku fie 'alu ki he temipalé.

'I he taimi ko iá, na'e temipale pē 'e 12 he māmaní. Na'á ku fie 'alu ki he temipale kotoa pē.

Ko e taimi pē ne palani ai he'eku fa'eé mo 'eku tamai ha mālolō 'eve'eva, na'á na 'ave ma'u pē homau fāmilí ki he temipalé. Na'a mau nofo 'i 'Olikoni, USA. Ko e temipale ofi tahá na'e maile 'e 600 (kilomita 'e 965) 'i Kātisitoni, 'Alapeta, Kānata. Na'e 'ikai ke 'i ai ha 'ea fakamokomoko 'i he'emaui kaá. Na'á ku tangutu mo hoku tokouá mo hoku tuofefinē 'i he nofo'anga muí. Na'a mau tautau ha kongā tupenu viviku 'i he tu'a matapā sio'ata 'o e kaá. Pea mau tautau ia 'i homau kiá ke mokomoko.

Ko ha me'a fakafiefia ke faifai pea mau sio ki he temipalé. Na'e 'ikai ke fu'u lahi ha'aku 'ilo ki he me'a na'e hoko aí, ka na'e fiefia ma'u pē 'eku ongomātu'á he taimi na'á na hū mai aí. Na'á ku 'ilo'i na'e fu'u mahu'inga 'a e temipalé. Na'á ku 'ilo ko e fale ia 'o e 'Eikí. (Ko au 'oku tui sote hina 'i he taá.)



Hili e hoko hoku ta'u 12, na'á ku fakahoko leva 'a e papitaiso he temipalé 'i ha ngaahi temipale. Pea 'i he taimi ne u fetaulaki ai mo hoku husepāniti ki he kaha'ú, na'á ku 'ilo na'e manako mo ia 'i he temipalé foki! Na'á ma mali 'i he Temipale Manitai 'Iutaá.

Te ke lava 'o teuteu ki he temipalé 'i he 'aho kotoa pē. 'Alu ki he temipalé 'i he taimi te ke lavá. Ala ki hono holi sí. 'I he taimi na'e 11 ai hoku mokopuna tangata ko Sēletí. Na'á ne ngāue 'i he hisitōlia fakafāmilí he Sāpate kotoa mo 'ene tangata'eikí. Na'á ne ma'u ha ngaahi hingoa 'e 200 tupu 'o e ngaahi kuí. 'I he'ene hoko ko 'eni 'o ta'u 12 lahi, 'okú ne 'i he fakahoko e papitaiso 'i he temipalé ma'á e ngaahi kui ko 'eni!

Ko e taimi 'okú ke 'i he temipalé aí, te ke lava 'o 'a'eva 'i he feitu'u 'oku 'a'eva ai 'a Sisuú. Ko Hono fale ia. 'Oku ou fakatauange te ke lotu he 'aho kotoa ke tokoni atu 'a e Tamai Hēvaní ke ke teuteu ke hū ki he temipalé mo ongo'i 'Ene 'ofá. ■